



**QORTI CIVILI
PRIM' AWLA**

**ONOR. IMHALLEF
JOSEPH R. MICALLEF**

Seduta tat-22 ta' Mejju, 2008

Numru 1442/1992/1

Carmelo sive Charles **ELLUL SULLIVAN** bħala Direttur
għan-nom u in rappreżentanza tas-socjeta' J. Cachia
Caruana Limited

vs

IL-KONTROLLUR TAD-DWANA

II-Qorti:

Rat I-Att taċ-Ćitazzjoni mressaq fl-14 ta' Dicembru, 1992,
li bih u għar-raġunijiet hemm imfissra, l-attur *nomine* talab
li I-Qorti tikkundanna lill-imħarrek iħallas u jirrifondi lill-
kumpannija attriči s-somma ta' erbat elef erba' mijha u
sbatax-lira Maltija (Lm 4,417)¹ li l-imħarrek ġabar
mingħandha bla ma kien mistħoqq bħala levy
allegatament dovuta għad-dħul f'Malta ta' konsenja ta'
salted crackers. Talab ukoll il-kundanna għall-ħlas tal-
ispejjeż tal-kawża u tal-imgħax b'seħħi mill-31 ta'

¹ Li jiddu s-somma ta' € 10,288.84 fi flus tal-lum

Kopja Informali ta' Sentenza

Dicembru, 1991, u b'riżerva ta' kull azzjoni oħra għad-danni;

Rat in-Nota tal-Eċċezzjonijiet imressqa mill-imħarrek fil-15 ta' Marzu, 1993, li biha, filwaqt li stqarr li s-somma mitluba kienet tħallset għalxejn mill-attur *nomine*, laqa' għall-azzjoni attrici billi qal li l-kawża saret għalxejn minħabba li, żmien qabel ma nfetħet, hu kien ta ordni biex l-ammont imsemmi jithallas lura lill-attur *nomine*, iżda kien irriżulta li l-flus ma setgħux jintbagħtu lill-istess attur *nomine* minħabba li kienu nħargu Mandati ta' Sekwestru fuq l-imsemmija somma u l-ħlas ma setax isir sakemm tali Mandati kienu fis-seħħħ. Jgħid li lill-attur *nomine* kien għarrfu b'dan kollu b'ittra uffiċċiali sa minn żmien qabel ma nfetħet din il-kawża;

Rat in-Nota tal-Eċċezzjonijiet ulterjuri mressqa fl-4 ta' Novembru, 1996, li biha l-imħarrek qanqal il-kwestjoni tan-nuqqas ta' interess ġuridiku fl-attur *nomine*, minħabba li qal li l-kumpannija attrici kienet diġa' ġabret is-somma minnha mitlba f'din il-kawża meta biegħet il-merkanzija lill-konsumaturi u saħansitra għamlet qligħ minn dak il-bejgħ;

Rat il-verbal kollha tas-smiġħ bejn is-16 ta' April, 1993, u l-20 ta' Mejju, 2002, li bihom il-kawża kienet qegħda titħalla biex tistenna l-eżitu ta' kawżi oħrajn li jolqtu l-mertu ta' din il-kawża;

Rat id-degriet tat-30 ta' Ottubru, 2002, li bih din il-kawża ġiet assenjata lil din il-Qorti kif presjeduta;

Rat id-degrieti tagħha tal-20 ta' Mejju, 2003, u tas-7 ta' Mejju, 2004, li bih ordnat lill-attur *nomine* jressaq il-provi li kellu bil-meżż tal-affidavit;

Rat il-provi mressqa mill-attur *nomine* bl-affidavit;

Rat id-degriet tagħha tad-9 ta' Novembru, 2006, li bih iddikjarat magħluq l-istadju tal-ġbir tal-provi u tat lill-partijiet il-fakulta' li jressqu s-sottomissionijiet tagħhom b'noti ta' osservazzjonijiet;

Rat il-verbal tas-smigħ tat-13 ta' Frar, 2007, li bih l-imħarrek iddikjara li kien sejjer jirregola ruħu dwar il-ħlas mitlub mill-kumpannija attriċi;

Rat in-Nota mressqa mill-imħarrek fit-8 ta' Awissu, 2007², li biha għarraf lill-Qorti li, fis-26 ta' Lulju, 2007, huwa kien iddepožita s-sorte u l-imgħaxijiet dovuti permezz ta' Ċedola ta' Depożitu taħbi l-awtorita' tal-Qorti;

Rat in-Nota mressqa mill-attur *nomine* waqt is-smigħ tas-17 ta' Jannar, 2008, li biha ċeda l-atti tal-kawża fil-mertu imma żamm sħiħa t-talba tiegħu dwar il-kap tal-ispejjeż;

Rat in-Nota ta' Riferenzi mressqa mill-imħarrek fit-13 ta' Frar, 2008³, dwar il-kwestjoni tal-kap tal-ispejjeż;

Semgħet is-sottomissjonijiet tal-avukati tal-partijiet;

Rat id-degriet tagħha tal-20 ta' Frar, 2008, li bih ħalliet il-kawża għas-sentenza dwar il-kap tal-ispejjeż;

Ikkunsidrat:

Illi din hija azzjoni għal-ħlas lura ta' somma mħallsa indebitament. Il-kumpannija attriċi kienet intalbet biex tħallas levy sabiex merkanzija (konsistenti f'salted crackers) li hija ġabett minn barra minn Malta tkun tista' tbiegħha fis-suq lokali. Billi l-imħarrek ma riedx jirrilaxxa l-merkanzija qabel ma jsir il-ħlas tal-imsemmija levy, il-kumpannija attriċi kellha tħallasha taħbi protest għaliex kienet tgħid li ma kien dovut l-ebda levy dwar dik l-għamlia ta' merkanzija;

Illi, l-imħarrek jiqtqarr li l-kumpannija attriċi kellha raġun tgħid li l-ebda levy ma jmissha nġabret fuq dik il-merkanzija, u jżid jgħid li hu kien ta ordni biex is-somma miġbura titħallas lura lill-kumpannija attriċi. Iżda l-ħlas ma setax isir mhux bi ħtija tiegħu, għaliex ġara li kontra dik il-kumpannija kienu nħarġu Mandati ta' Sekwestru li żammew lid-dipartiment milli jibgħat is-somma mitluba;

² Dok "KD1" f'paġġ. 103 – 7 tal-proċess

³ Paġġ. 112 sa 181 tal-proċess

Illi minħabba li l-partijiet, wara tul ta' snin u stennija ta' sentenzi f'kawži oħrajn bejniethom, waslu biex temmew il-kwestjoni fil-mertu meta l-kawża kienet diġa' tħalliet għat-trattazzjoni tal-għeluq, din il-Qorti qeqħda tagħti s-sentenza fuq il-kwestjoni ta' mkin għandu jerfa' l-piż li jħallas l-ispejjeż tal-kawża. Fuq dan il-punt, il-partijiet baqgħu ma waslux fi ftehim;

Illi biex il-Qorti tkun f'qagħda li tasal biex tiddeċiedi din il-kwestjoni li fadal, jidher xieraq li jissemmew xi fatti rilevanti li joħorgu mill-atti. Fil-15 ta' Settembru, 1991⁴, waslet f'Malta mill-port ta' Anversa fil-Belġju l-kunsinna mertu tal-każ. Fuq il-Formola tad-Dħul maħruġa mid-Dwana, tniżżeż li dik il-kunsinna kienet suġġetta għal ħlas ta' dazju fis-somma ta' Lm 951 u fl-ammont ta' Lm 4417 bħala *levy*. Il-kumpannija attriči ħallset dawk l-ammonti minkejja li kienet ittenni li l-ebda *levy* ma kellu jitħallas fuq dik l-għamlia ta' merkanzija. F'Diċembru tal-1991⁵, il-kumpannija attriči talbet lill-imħarrek iħallasha lura l-*levy* miġbur. Fil-31 ta' Diċembru, 1991, il-kumpannija bagħtet ittra uffiċjali lill-imħarrek biex titolbu jħallas l-ammont flimkien mal-imgħax dovut. Il-kawża nfetħet fl-14 ta' Diċembru tal-1992;

Illi fis-26 ta' Lulju, 2007⁶, l-imħarrek iddepożita b'ċedola imressqa fil-Prim'Awla tal-Qorti Ċivili s-somma ta' Lm 8967.67 li tirrappreżenta s-somma mitluba fl-Att taċ-Ċitazzjoni, ammont daqsha bħala imgħax miġmugħ fuq l-imsemmija somma, u Lm 135.67 bħala spejjeż u drittijiet dwar l-istess ċedola. Fis-17 ta' Jannar, 2008, il-kumpannija attriči, wara li seħħilha tisbanka l-imsemmija somma, ċediet l-atti tal-kawża fil-mertu, imma żammet shiħ il-kap tal-ispejjeż;

Illi dwar l-aspett legali tal-kwestjoni ta' min imissu jerfa' l-ħlas tal-ispejjeż tal-kawża l-Qorti għandha tinqeda bil-gwida li tagħti l-ligi f'dan ir-rigward. Ir-regola hi⁷ li min jitlef il-kawża jrid iħallas hu l-ispejjeż marbutin ma' dik il-kawża.

⁴ Dok "B", f'paġ. 10 tal-proċess

⁵ Dok "A", f'paġ. 9 tal-proċess

⁶ Dok "KD1", f'paġġ. 108 – 110 tal-proċess

⁷ Art. 223(1) tal-Kap 12

Iżda, f'kull kaž, il-Qorti tista' tordna li kull parti tħallas l-ispejjeż tagħha meta kull waħda mill-partijiet tkun telliefa f'xi punt tal-kawża, jew meta jinda ħlu kwistjonijiet diffiċi tal-liġi, inkella għal xi raġuni tajba oħra⁸. Iżda dawn ir-regoli m'għandhomx jitqiesu bħala normi ta' dritt tassativi jew inflessibbli li ma jħallux li, f'ċerti każijiet u biex ma ssirx ingustizzja, jkun hemm attribuzzjonijiet oħrajn dwar min ibati l-ispejjeż ta' kawża jew f'liema proporzjon⁹. Saħansitra jitnisslu ċirkostanzi fejn min jirba ħ il-kawża xorta waħda jixraq li jbatisi l-ispejjeż¹⁰, speċjalment fejn il-kawża tkun saret biss fl-interess tal-parti attriċi u l-parti mħarrka ma jkollha l-ebda ħtija f'dak mitlub (eżempju li jiġi quddiem għajnejna hu l-kawża fejn wieħed jitlob bdil f'xi att ta' stat ċivili jew kawża taħt l-artikolu 257A tal-Kodiċi Ċivili, fejn il-liġi nnifisha tgħid li l-parti attriċi rebbieħa tħallas l-ispejjeż tal-kawża kemm tagħha u kemm tad-Direttur¹¹). Dan ifisser li xi drabi l-Qorti tkun trid tqis iċ-ċirkostanzi partikolari tal-kaž ukoll fejn jidħol il-kap tal-ispejjeż¹²;

Illi, mbagħad, fejn bħal fil-kaž ta' din il-kawża, il-parti attriċi cċedi l-atti fil-mertu qabel tingħata s-sentenza, jerġa' jkun hemm lok għall-applikazzjoni ta' soluzzjoni oħra. Normalment, meta l-parti attriċi cċedi l-atti tal-kawża, hija tbatte wkoll il-ħlas tal-ispejjeż ta' dik il-kawża. F'kaž bħal dan, l-ispejjeż ikunu mnaqqsa sewwasew minħabba cċ-cessjoni. Iżda meta l-parti attriċi cċedi l-atti tal-kawża fil-mertu minħabba li l-parti mħarrka sadattant twettaq dak li jkun intalab mill-parti l-oħra, ir-regola hi li l-ispejjeż jitbatew mill-parti mħarrka. Dan jiġri l-aktar meta dak li l-parti mħarrka tagħmel jew tħallas ikun dak li ntalab minnha flatt promotur tal-kawża. F'din il-kawża ġara hekk, u mhux biss, għaliex sa mill-bidunett l-imħarrek kien iddikjara li l-ammont mitlub mill-kumpannija attriċi kien tassegħov, iżda baqa' ma ħallsux sa ħmistax-il (15) sena minn mindu nfetħħet il-kawża;

Illi l-imħarrek għadu jtenni li l-kawża saret għalxejn għaliex jgħid li huwa kien għarraf lill-kumpannija attriċi li hija kellha

⁸ Art. 223(3) tal-Kap 12

⁹ App. Civ. 15.2.1965 fil-kawża fl-ismijiet *Vella vs Debono* (Kollez. Vol: XLIX.i.190)

¹⁰ App. Inf. 10.1.2003 fil-kawża fl-ismijiet *Lawrence Hili vs Louis Hayman*

¹¹ Art. 257A(5) tal-Kap 16

¹² App. Inf. 16.9.2004 fil-kawża fl-ismijiet *HLB Falzon & Falzon vs Josette Xuereb*

raġun titlob il-ħlas lura tal-/levy miġbur mingħandha. Żied jgħid li hu kien ta struzzjonijiet biex is-somma tintradd lura, imma jgħid li, minkejja fih u minħabba li nħarġu xi mandati kawtelatorji fuq l-imsemmija somma, dak il-ħlas baqa' ma setax isir. Sar biss meta l-mandati tneħħew u s-somma tqiegħdet b'ċedola taħt l-awtorita' tal-Qorti. Huwa jgħid li għalhekk, m'għandux ibati l-ispejjeż kollha tal-kawża. Biex isaħħaħ dan l-argument tiegħu, fit-13 ta' Frar, 2008, l-imħarrek ressaq Nota b'riferenza ġħal seba' (7) sentenzi mogħtijin matul iż-żmien minn qrat Maltin fi kwestjonijiet bejn l-istess partijiet f'din il-kawża sewwasew fuq il-kwestjoni ta' min kellu jerfa' l-ħlas tal-ispejjeż ta' dawk il-kawżi;

Illi l-Qorti tqis li f'din il-kawża l-imħarrek stqarr li l-ammont mitlub kien dovut lill-kumpannija attriċi. Jirriżulta wkoll li qabel saret il-kawża, il-kumpannija attriċi kienet interpellat ufficjalment lill-imħarrek biex iħallasha s-somma miġbura indebitament. Għalkemm l-imħarrek jgħid li huwa kien avża lill-kumpannija attriċi li kien ser jibgħatilha l-flus, ma tressqet l-ebda prova li turi li tassew intbagħħat xi avviż bħal dan. Jirriżulta li l-mandati ta' sekwestru li l-imħarrek jgħid li żammewh milli jgħaddi l-flus lill-kumpannija attriċi nħarġu mill-imħarrek innifsu fidejn sekwestratarju li huwa fergħa oħra tal-amministrazzjoni pubblika (l-Accountant General). Kien is-sekwestratarju (li m'huiwex parti f'din il-kawża) li kellu l-obbligu bil-liġi¹³ li jiddepożita l-flus dovuti lill-kumpannija attriċi, u mhux l-imħarrek (is-sekwestrant) li ħareġ il-Mandat. Għalhekk, fis-sewwa, t-tieni eċċeżżjoni qatt ma setgħet titressaq mill-kreditur li jkun ħareġ il-Mandat;

Illi, b'żieda ma' dan jirriżulta mil-liġi¹⁴ li hemm żmien (ta' sentejn) li fih trid titressaq talba ġudizzjarja għar-rifuzjoni tal-/levy, jekk din tkun tħallset indebitament. Jirriżulta mill-atti wkoll li l-imħarrek (bħala sekwestrant) la talab lis-sekwestratarju (l-Accountant General) biex jiddepożita s-somma sekwestrata taħt l-awtorita' tal-Qorti, u lanqas għamel dak id-depożitu huwa stess sa qabel Lulju tal-

¹³ Art. 378 tal-Kap 12 li, b'seħħi mill-2006, saħansitra jagħmel lis-sekwestratarju responsabbli għad-danni lejn is-sekwestrant (kreditur) jekk kemm-il darba jonqos li jagħmel id-depożitu fi żmien 21 jum min-notifika lilu tal-Mandat

¹⁴ Art. 1027 tal-Kap 16

Kopja Informali ta' Sentenza

2007, meta, kif jidher mill-istess Ćedola ta' Depožitu, xorta waħda jirriżulta li kien hemm mandat ta' sekwestru fis-señħ;

Illi l-Qorti tifhem ukoll li s-sentenzi li l-imħarrek ressaq fin-Nota ta' Riferenzi tiegħi generalment tennew li l-ispejjeż tal-kawża kellhom jinqasmu bejn il-partijiet. Iżda, filwaqt li fuħud minnhom, għalkemm ir-rifuzjoni kienet ammessa imma qatt ma saret u kellha tingħata sentenza fil-mertu, f'oħrajn kien hemm suriet oħrajn ta' kontestazzjoni kontra t-talba tal-attriċi, liema kontestazzjonijiet ma jirriżultawx f'din il-kawża. Għalhekk, u fiċ-ċirkostanzi partikolari li jirriżultaw minn din il-kawża, din il-Qorti ma tħosshiex marbuta mad-diskrezzjoni applikata mill-qrati **f'dawk is-sentenzi** dwar il-qsim tal-ispejjeż bejn il-partijiet;

Illi fid-dawl ta' dawn ir-riżultanxi kollha, u bi tħaddim tar-regoli fuq imsemmija dwar il-kap tal-ispejjeż, il-Qorti ssib li l-imħarrek ma seħħilux juri raġuni tajba għaliex m'għandux jerfa' l-piż li jħallas l-ispejjeż tal-kawża li ma jistax jingħad saret għalxejn min-naħha tal-kumpannija attriċi;

Għal dawn ir-raġunijiet il-Qorti qiegħda taqta' u tiddeċiedi billi:

Filwaqt li tastjeni milli tqis it-talbiet attriċi fil-mertu, fid-dawl taċ-ċessjoni magħmula mill-kumpannija attriċi bin-nota tagħha tas-17 ta' Jannar, 2008;

Tordna li l-ispejjeż tal-kawża jitħallsu mill-imħarrek.

Moqrija

< Sentenza Finali >

-----TMIEM-----